

પ્રસાર ભારતી

સમાચાર વિભાગ, આકાશવાણી, અમદાવાદ

Date : 28-10-2024

Morning : 7.45 to 7.55

Day : Monday

National News

\*\*\*\*\*

- 1) પ્રધાનમંત્રી નરેન્દ્ર મોદી અને સ્પેનના પ્રધાનમંત્રી પેડ્રો સાન્ચેઝ આજે વડોદરામાં લશ્કરી વિમાનનાં ઉત્પાદન માટેનાં એરક્રાફ્ટ કોમ્પ્લેક્સનું ઉદઘાટન કરશે
- 2) પ્રધાનમંત્રી મોદી અમરેલીના લાઠી ખાતે ચાર હજાર 800 કરોડ રૂપિયાથી વધુના વિવિધ વિકાસ કામોનું ઉદઘાટન અને શિલાન્યાસ કરશે
- 3) જાહેર જીવનમાં પ્રામાણિકતાને પ્રોત્સાહન આપવા આજથી દેશભરમાં તકેદારી જાગૃતિ સપ્તાહ મનાવવામાં આવશે
- 4) અમેરિકાના રાષ્ટ્રપ્રમુખ જો બાઈડન આજે સાંજે ભારતીય-અમેરિકનો સાથે વ્હાઇટ હાઉસમાં દિવાળી ઉજવશે.
- 5) અમદાવાદમાં ભારત અને ન્યૂ ઝિલેન્ડ મહિલા ક્રિકેટ ટીમ વચ્ચે રમાયેલી વન-ડે મેચમાં ભારતનો 76 રનથી પરાજય

\*\*\*\*\*

### SPAIN PRESIDENT VISIT

સ્પેનના પ્રધાનમંત્રી પેડ્રો સાન્ચેઝ ભારતની ત્રણ દિવસની મુલાકાતે આવ્યા છે. વિદેશ મંત્રાલયે એક નિવેદનમાં જણાવ્યું છે કે શ્રી સાન્ચેઝની આ પ્રથમ ભારત મુલાકાત છે. 18 વર્ષ બાદ સ્પેનના પ્રધાનમંત્રી ભારતની મુલાકાતે આવ્યા છે. અગાઉ, પ્રધાનમંત્રી મોદી અને પ્રધાનમંત્રી સાન્ચેઝ બહુપક્ષીય બેઠકોથી અલગ, અનેક વાર મળી ચૂક્યા છે.

બંને નેતાઓ પ્રતિનિધિમંડળ સ્તરની મંત્રણા કરશે. વિદેશ મંત્રી ડોક્ટર એસ જયશંકર પણ શ્રી સાન્ચેઝ સાથે મુલાકાત કરશે. પ્રધાનમંત્રી સાન્ચેઝ મુંબઈની મુલાકાત પણ લેશે, જ્યાં તેઓ વેપાર ઉદ્યોગના નેતાઓ, વિચારશીલો અને ફિલ્મ ઉદ્યોગના અગ્રણી સાથે મંત્રણા કરશે. આ મુલાકાત દરમિયાન સંખ્યાબંધ સમજૂતિપત્રો પર હસ્તાક્ષર કરવામાં આવશે.

## PM-GUJARAT

પ્રધાનમંત્રી નરેન્દ્ર મોદી આજે ગુજરાતની એક દિવસની મુલાકાતે આવશે. શ્રી મોદી અને સ્પેનના પ્રધાનમંત્રી પેડ્રો સાન્ચેઝ આજે વડોદરામાં સી-295 લશ્કરી વિમાનનાં ઉત્પાદન માટેનાં ટાટા એરક્રાફ્ટ કોમ્પ્લેક્સનું સંયુક્ત ઉદઘાટન કરશે. ભારતમાં લશ્કરી વિમાન માટે ખાનગી ક્ષેત્રની આ પ્રથમ એસેમ્બલી લાઇન છે. આ પ્રોજેક્ટમાં ટાટા ઉપરાંત, ભારત ઇલેક્ટ્રોનિક્સ લિમિટેડ અને ભારત ડાઇનેમિક્સ લિમિટેડ જેવા અગ્રણી જાહેર સંરક્ષણ એકમો ઉપરાંત સુક્ષ્મ, લઘુ અને મધ્યમ એકમો પ્રદાન કરશે.

અમારા પ્રતિનિધિ જણાવે છે કે, વડોદરા પહોંચ્યા બાદ બંને નેતાઓ રોડ શો યોજશે. મેક ઇન ઇન્ડિયા પહેલ અંતર્ગત ટાટા એરબસ પ્રોજેક્ટ લશ્કરી વિમાનો માટે ખાનગી ક્ષેત્રનો પ્રથમ એરોસ્પેસ પ્રોજેક્ટ છે. સી-295 પ્રોગ્રામ હેઠળ કુલ 56 એરક્રાફ્ટ બનશે, જેમાંથી 16 વિમાન સીધા સ્પેનથી એરબસ દ્વારા પહોંચાડવામાં આવશે. અને બાકીના 40 એરક્રાફ્ટનું નિર્માણ વડોદરામાં ટાટા એડવાન્સ્ડ સિસ્ટમ્સ લિમિટેડ દ્વારા કરવામાં આવશે. આ કાર્યક્રમની સમાપ્તિ બાદ બંને નેતાઓ વડોદરાના પ્રસિધ્ધ લક્ષ્મીવિલાસ પેલેસની મુલાકાત લેશે અને ત્યાં પ્રતિનિધિમંડળ સ્તરની મંત્રણા કરશે. ત્યારબાદ, પ્રધાનમંત્રી મોદી બપોરે અમરેલીના દૂધાળામાં ભારત માતા સરોવરનું ઉદઘાટન કરશે અને લાઠી ખાતે ચાર હજાર 800 કરોડ રૂપિયાથી વધુના વિવિધ વિકાસ કામોનું ઉદઘાટન અને શિલાન્યાસ કરશે.

આ પ્રોજેક્ટ્સમાં ભુજ-નલિયા રેલ લાઇનનાં ગેજ રૂપાંતરણનો પણ સમાવેશ થાય છે. આકાશવાણી સમાચાર સાથેની વાતમાં પશ્ચિમ રેલવેના ચીફ પબ્લિક રિલેશન ઓફિસર વિનીત અભિષેકે જણાવ્યું હતું કે, આ પ્રોજેક્ટ કચ્છ વિસ્તારમાં પરિવહન સસ્તું બનશે અને આર્થિક પ્રવૃત્તિને વેગ મળશે. અમારા પ્રતિનિધિ જણાવે છે કે, આ પ્રોજેક્ટમાં 24 મોટાં પુલ, 254 નાના પુલ, ત્રણ રોડ ઓવરબ્રિજ અને 30 રોડ અન્ડરબ્રિજનો સમાવેશ થાય છે.

## VIGILANCE AWARENESS WEEK 2024

જાહેર જીવનમાં પ્રામાણિકતાને પ્રોત્સાહન આપવા અને ભ્રષ્ટાચાર મુક્ત સમાજનું નિર્માણ કરવાનાં આશયથી આજથી દેશભરમાં તકેદારી જાગૃતિ સપ્તાહ મનાવવામાં આવશે.

આ સપ્તાહની વિષયવસ્તુ છે- રાષ્ટ્રની સમૃદ્ધિ માટે પ્રામાણિકતાની સંસ્કૃતિ. શાસન અને જાહેર વહીવટમાં નૈતિકતા અને પારદર્શિતાની જરૂરિયાત અંગે વધુ સંવેદનશીલતા લાવવા માટે આ સપ્તાહ મનાવવામાં આવે છે. સપ્તાહનું પાલન મંત્રાલયો, વિભાગો, જાહેર એકમો, બેન્કો અને અન્ય તમામ સંગઠનોમાં લોક સેવકો દ્વારા શપથ સાથે શરૂ થશે.

સપ્તાહ દરમિયાન ભ્રષ્ટ આચરણ વિરુદ્ધ જાગૃતિ પેદા કરવા માટે અનેક સમારોહનું આયોજન કરવામાં આવશે. ભારત રત્ન સરદાર વલ્લભભાઈ પટેલનાં જન્મદિવસનાં સપ્તાહમાં દર વર્ષે તકેદારી જાગૃતિ સપ્તાહનું આયોજન કરવામાં આવે છે.

## CONGRESS- SHIVSENA-LIST

મહારાષ્ટ્ર વિધાનસભા ચૂંટણી માટે વિવિધ પક્ષોએ વધુ કેટલાંક ઉમેદવારોની યાદી પ્રસિધ્ધ કરી છે. કોંગ્રેસે અંધેરી પશ્ચિમ બેઠક પરથી અશોક જાધવને, નાલાસોપારા બેઠક પરથી સંદીપ પાંડે અને શિવાજીનગર બેઠક પરથી દત્તાત્રય બહિરાટને ટિકિટ આપી છે.

દરમિયાન, એકનાથ શિંદેની આગેવાની હેઠળની શિવસેનાએ પણ 20 ઉમેદવારોની યાદી પ્રસિધ્ધ કરી છે. મિલિંદ દેવરા વરલી બેઠક પર શિવસેના ઉધ્ધવ ઠાકરે જૂથના આદિત્ય ઠાકરે સામે લડશે. કોંગ્રેસ છોડીને શિવસેનામાં આવેલા સંજય નિરુપમ ડિંડોશી બેઠક, કેન્દ્રીય મંત્રી નારાયણ રાણેના પુત્ર નિલેશ રાણે કુડાલ બેઠક પરથી લડશે. વિધાનસભા ચૂંટણી માટે ઉમેદવારી પત્રો ભરવાનો આવતી કાલે અંતિમ દિવસ છે.

## J&K ARREST

કેન્દ્રશાસિત જમ્મુ કાશ્મીરમાં પોલિસે ઉત્તર કાશ્મીરનાં હંદવારામાં ત્રાસવાદીના સાગરિતની ધરપકડ કરી છે અને તેની પાસેથી શસ્ત્ર સરંજામ કબ્જે કર્યો છે. ચોક્કસ માહિતીને પગલે જમ્મુ કાશ્મીર પોલિસ અને લશ્કરની 22 રાષ્ટ્રીય રાઇફલ્સે યુનિસો ખાતેથી ત્રાસવાદીના સાથીની ધરપકડ કરી હતી. સર્ચ દરમિયાન, તેની પાસેથી એક પિસ્ટોલ, બે મેગેઝીન, 12 રાઉન્ડ અને એક મોબાઇલ મળી આવ્યો હતો.

## MID BREAK- NEWS-REGIONAL

આ સમાચાર આપ આકાશવાણી પરથી સાંભળી રહ્યા છો. આ રાષ્ટ્રીય સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે આપ અમારા એક્સ હેન્ડલ A.I.R. ન્યૂઝ અન્ડર સ્કોર ABAD ને ફોલો કરી શકો છો.

## JOE BIDEN DIWALI

અમેરિકાના રાષ્ટ્રપ્રમુખ જો બાઈડન આજે સાંજે ભારતીય-અમેરિકનો સાથે વ્હાઇટ હાઉસમાં દિવાળી ઉજવશે. વ્હાઇટ હાઉસે એક નિવેદનમાં જણાવ્યું હતું કે પાછલા વર્ષોની પરંપરાને આ વર્ષે પણ ચાલુ રખાશે. તેઓ ભારતીય-અમેરિકનો સાથે સંવાદ પણ કરશે.

વ્હાઇટ હાઉસ ખાતે રાષ્ટ્રપ્રમુખ બાઈડનનું આ છેલ્લું દિવાળી સ્વાગત હશે કારણ કે તેઓ રાષ્ટ્રપતિની ચૂંટણી લડી રહ્યા નથી. આ ઉજવણીમાં સુનિતા વિલિયમ્સ અને નિવૃત્ત નૌકાદળના કેપ્ટનનો વિડિયો સંદેશ પણ હશે. સુનિતા વિલિયમ્સે આંતરરાષ્ટ્રીય અવકાશ સંસ્થા (ISS) થી શુભેચ્છાનો વીડિયો રેકોર્ડ કરીને વિશ્વભરના લોકોને દિવાળીની શુભેચ્છાઓ પાઠવી છે.

## INDIA NEW ZEALAND

અમદાવાદના નરેન્દ્ર મોદી સ્ટેડિયમમાં ભારત અને ન્યૂ ઝિલેન્ડની મહિલા ક્રિકેટ ટીમ વચ્ચે રમાયેલી વનડે શ્રેણીની બીજી મેચમાં ભારતની ટીમ હારી ગઈ હતી. ન્યૂ ઝિલેન્ડની ટીમે ટોસ જીતીને પહેલા બેટિંગ પસંદ કરી ભારતને જીતવા માટે 260 રનનો લક્ષ્યાંક આપ્યો હતો. ટીમનાં સુકાની સોફી ડેવિને સૌથી વધારે 79 રન બનાવ્યાં હતાં.

ભારતનાં બૉલર રાધા યાદવે 4, દિપ્તી શર્માએ 2 અને સૈમા ઠાકોર તેમજ પ્રિયા મિશ્રાએ એક-એક વિકેટ લીધી હતી. રાધા યાદવે સૌથી વધારે 48 રન બનાવ્યાં હતાં. જ્યારે અન્ય ખેલાડીઓ 30થી પણ ઓછા રન બનાવીને આઉટ થઈ ગયાં હતાં. ભારતની ટીમ 183 રન પર ઓલ-આઉટ થઈ ગઈ હતી.

## JAPAN-ELECTION RESULTS

જાપાનના શાસક ગઠબંધનનો રવિવારે યોજાયેલી રાષ્ટ્રીય ચૂંટણીમાં પરાજય થતાં આગામી સરકાર રચના અંગે અને વિશ્વનાં ચોથા સૌથી મોટા અર્થતંત્ર અંગે અનિશ્ચિતતા સર્જાઈ છે.

કુલ 465 બેઠકોમાંથી 20 બેઠકોને બાદ કરતા થયેલી મતગણતરીમાં પ્રધાનમંત્રી શિગેરુ ઇશિબાના લિબરલ ડેમોક્રેટિક પાર્ટી અને નાના સાથી પક્ષ કોમેટોને સંસદનાં નીચલા ગૃહમાં 209 બેઠકો મળી છે એમ સરકારી પ્રસારણકર્તા એનએચકેનો અહેવાલ જણાવે છે. અગાઉની ચૂંટણીમાં તેને 279 બેઠકો મળી હતી. યુધ્ધ પછીનાં લગભગ તમામ વર્ષોમાં લિબરલ ડેમોક્રેટિક પાર્ટીએ જાપાન પર શાસન કર્યું છે.

## DELHI-MUMBAI POLLUTION

શિયાળાના પ્રારંભ સાથે મેટ્રો શહેરોમાં પ્રદૂષણનું પ્રમાણ વધી રહ્યું છે. કેન્દ્રીય પ્રદૂષણ નિયંત્રણ બોર્ડ-CPCBનાં જણાવ્યા પ્રમાણે ગઈ કાલે રાત્રે દિલ્હી-એનસીઆરમાં હવાની ગુણવત્તા 347 નોંધાઈ હતી, જે અત્યંત નબળી શ્રેણીમાં આવે છે. ભારતીય હવામાન વિભાગની આગાહી છે કે બુધવાર સુધી હવાની ગુણવત્તા અત્યંત નબળી શ્રેણીમાં રહેશે.

ફટાકડાં ફોડવાથી અને પરાળી બાળવાને કારણે જો વધુ પ્રદૂષણ થશે તો બુધવારે હવાની ગુણવત્તા ગંભીર ક્ષેણીમાં આવી જશે. દરમિયાન, મુંબઈમાં એર ક્વોલિટી ઇન્ડેક્સ છેલ્લાં ત્રણ દિવસથી નબળો પડ્યો છે. રવિવારે સવારે શહેરનો AQI 134 હતો. 0થી 50 વચ્ચેનાં AQI ને સારો, 51થી 100 વચ્ચે સંતોષજનક, 101થી 200 વચ્ચે સામાન્ય તથા 201થી 300 વચ્ચે AQIને નબળો, 301થી 400 વચ્ચેનાં AQIને અત્યંત નબળો ગણવામાં આવે છે. જ્યારે 401થી 500 વચ્ચે ગંભીર ગણવામાં આવે છે.

### હવે આજના અખબારોના મુખ્ય સમાચારો રજૂ કરે છે પ્રવેશ અડિએચા

- 1) આજે તમામ સમાચારપત્રોએ અલગ અલગ સમાચારને મુખ્યશીર્ષકમાં સ્થાન આપ્યું છે. નવગુજરાત સમય લખે છે, ડિજિટલ એરેસ્ટ અંગે પીએમની ચેતવણી, સરકારી સંસ્થા વીડિયો કોલ કરતી નથી. પ્રધાનમંત્રી નરેન્દ્ર મોદીના નિવેદનને ટાંકીને સંદેશ મુખ્યશીર્ષકમાં લખે છે, “ફોડ કોલ આવે ત્યારે વિચારો, એક્શન લો.”
- 2) ઈઝરાયેલ-ઈરાનમાં યુદ્ધથી ત્રસ્ત પ્રજાનો શાસકો સામે રોષ - આ ગુજરાત સમાચારનું મુખ્યશીર્ષક છે.
- 3) ફિલિપીન્સમાં ટ્રામીથી તબાહી - આ ફૂલછાબનું મુખ્યશીર્ષક છે.
- 4) ફૂલછાબ લખે છે, વડોદરામાં આજે દિવાળી! મોદી અને સ્પેનના પીએમનો રોડ શો.
- 5) હિન્દી સમાચારપત્ર રાજસ્થાન પત્રિકા લખે છે, પીએમ મોદી આજ વડોદરા મેં, સ્પેન કે પીએમ સંગ રોડ શો.

- 6) સ્પેનના પ્રધાનમંત્રી આજે ગુજરાતના પ્રવાસે આવશે તે સમાચાર અંગ્રેજી અખબાર ધ ઇન્ડિયન એક્સપ્રેસ અને ધ ટાઈમ્સ ઓફ ઇન્ડિયાએ પહેલા પાના પર લીધા છે.
- 7) દિવ્ય ભાસ્કરનું શીર્ષક છે, 2 લાખ ભારતીય વિદ્યાર્થી ઉપર કેનેડાની 20 ટકા અર્થવ્યવસ્થા ટકી છે.
- 8) મુંબઈનાં બાન્દ્રા ટર્મિનસ પર ભાગદોડથી અફરાતફરી સર્જઈ, 10 પ્રવાસી ઘવાયાં - આ સમાચાર સંદેશે તસવીર સાથે પ્રકાશિત કર્યા છે.
- 9) ગુજરાત સમાચાર લખે છે, ધોરણ નવથી 12નું વિષય માળખું અને પાસિંગ માર્ક્સ બોર્ડ દ્વારા જાહેર.